

1. भारत और यूरोपीय संघ ने मुक्त व्यापार समझौते को अंतिम रूप दिया- कुल सात समझौतों पर हस्ताक्षर किए गए ।
2. श्री मोदी ने कहा कि मुक्त व्यापार समझौते से समाज के सभी वर्गों को फायदा होगा ।
3. प्रधानमंत्री नरेंद्र मोदी ने आज भारत ऊर्जा सप्ताह के चौथे संस्करण का उद्घाटन किया ।
4. पंजाब और हरियाणा के मुख्यमंत्रियों के बीच सतलुज यमुना लिंक नहर मामले पर सार्थक बैठक हुई । दोनों मुख्यमंत्रियों ने समाधान की उम्मीद जताई ।
5. मुख्यमंत्री नायब सिंह सैनी ने सांसदों ,कैबिनेट मंत्रियों और विधायकों के साथ बजट पूर्व बैठक की ।

---

भारत और यूरोपीय संघ ने आज मुक्त व्यापार समझौते को अंतिम रूप दिया। नई दिल्ली में प्रधानमंत्री नरेन्द्र मोदी, यूरोपीय परिषद के अध्यक्ष एंतोनियो कोस्टा और यूरोपीय आयोग की अध्यक्ष उर्सुला फॉन डेर लायन के बीच प्रतिनिधिमंडल स्तर की वार्ता हुई। भारत और यूरोपीय संघ ने व्यापार, सुरक्षा, रक्षा साझेदारी, आवाजाही, आपदा जोखिम प्रबंधन और हरित हाइड्रोजन सहित सात समझौतों पर हस्ताक्षर किए। इस अवसर पर प्रधानमंत्री मोदी ने कहा कि भारत और यूरोपीय संघ के संबंध मजबूत हुए हैं और नए मुकाम पर पहुंचे हैं।

प्रधानमंत्री ने कहा कि इस मुक्त व्यापार समझौते से समाज के सभी वर्गों को फायदा होगा। श्री मोदी ने कहा कि यह सिर्फ एक व्यापार समझौता नहीं है, बल्कि साझा समृद्धि का नया खाका है। मुक्त व्यापार समझौते के समापन के बाद यूरोपीय परिषद के अध्यक्ष एंतोनियो कोस्टा ने इसे एक ऐतिहासिक क्षण बताया। उन्होंने कहा कि यूरोपीय संघ और भारत, एक नया अध्याय शुरू कर रहे हैं। उन्होंने कहा कि भारत की सफलता से विश्व, अधिक स्थिर, समृद्ध और सुरक्षित बन रहा है।

---

प्रधानमंत्री ने वर्चुअल माध्यम से भारत ऊर्जा सप्ताह के चौथे संस्करण का उद्घाटन किया। दक्षिण गोवा में आयोजित समारोह को संबोधित करते हुए उन्होंने कहा कि यह ऊर्जा क्षेत्र में संवाद और कार्रवाई के लिए एक वैश्विक मंच के तौर पर तेज़ी से उभरा है। भारत को विश्व की सबसे तेज़ी से विकसित हो रही प्रमुख अर्थव्यवस्था बताते हुए श्री मोदी ने कहा –

प्रधानमंत्री ने कहा कि शोधन क्षमता के मामले में भारत वर्तमान में विश्व में दूसरे स्थान पर है और जल्द ही विश्व में पहले स्थान पर होगा।

---

आज सतलुज यमुना लिंक नहर मामले को लेकर पंजाब और हरियाणा के मुख्यमंत्री के बीच बैठक हुई। सर्वोच्च न्यायालय के दिशा निर्देश पर हुई इस बैठक में हरियाणा के मुख्यमंत्री नायब सिंह सैनी और पंजाब के मुख्यमंत्री भगवंत मान के अलावा हरियाणा की सिंचाई मंत्री श्रुति चौधरी और पंजाब के सिंचाई मंत्री वरिंदर गोयल समेत तमाम अधिकारी मौजूद रहे। बैठक के बाद मुख्यमंत्री नायब सिंह सैनी और पंजाब के मुख्यमंत्री भगवंत मान ने संयुक्त पत्रकार वार्ता में कहा कि आज की बैठक सौहार्दपूर्ण माहौल में हुई है। मुख्यमंत्री नायब सैनी ने कहा कि जब बातचीत अच्छे माहौल में होती है तब सार्थक परिणाम आते हैं। उन्होंने कहा कि श्री गुरु नानक देव जी ने "पवन गुरु पानी पिता माता धरत महत," का संदेश दिया है। गुरुओं की शिक्षाएं आज भी हमारे लिए मार्गदर्शक है। पंजाब के मुख्यमंत्री भगवंत मान ने कहा कि यह मुद्दा पुराना और लंबित है। गुरुओं की वाणी हमारा मार्गदर्शन कर रही है। दोनों पक्ष सार्थक समाधान के पक्ष में है। पत्रकार वार्ता में बताया गया कि अगली बैठक में दोनों राज्यों के सिंचाई विभाग के अधिकारी लगातार मिलेंगे और सार्थक समाधान की तरफ पहुंचेंगे। जिसके बाद दोनों मुख्यमंत्री बैठकर समाधान निकालेंगे।

अश्विनी कुमार शर्मा

---

मुख्यमंत्री नायब सिंह सैनी ने आज सांसदों, कैबिनेट मंत्रियों और विधायकों के साथ पंचकूला में बजट पूर्व बैठक की और सब के सुझाव लिए। मुख्यमंत्री नायब सिंह सैनी ने कहा कि हरियाणा के भविष्य की दिशा को तय करने के लिए विचार मंथन किया गया। उन्होंने कहा कि जनता की अपेक्षाएं, जनप्रतिनिधियों का अनुभव और सरकार की प्रतिबद्धता तीनों एक साथ मिलकर वर्ष 2026-27 के बजट का स्वरूप गढ़ रहे हैं। उन्होंने कहा कि बजट देश व प्रदेश की अर्थव्यवस्था के लिए है एक बड़ा महत्वपूर्ण दस्तावेज है। सरकार चाहती है कि बजट केवल संतुलित ही नहीं बल्कि संवेदनशील, दूरदर्शी और समावेशी होना चाहिए। उन्होंने कहा कि हरियाणा सरकार प्रधानमंत्री के विकसित भारत के विजन को धरातल पर उतारने का काम करेगी। सरकार का प्रयास होगा कि आगामी बजट से हरियाणा के हर किसान की आय बढ़े, जल संरक्षण हो और कृषि आधारित उद्योगों के नए अवसर हो पैदा हों। उन्होंने कहा कि आगामी बजट हरियाणा की विकास यात्रा को गति देगा। बैठक में ऊर्जा मंत्री अनिल वीज ने सरकारी भवनों पर सोलर पैनल लगाने को और ई वाहनों को बढ़ावा देने का सुझाव दिया। बैठक के बाद कुरुक्षेत्र से सांसद नवीन जिंदल ने कहा -

---

हिसार के युवाओं ने अब केले को लंबे समय तक खराब होने से बचाने और उसे पकाने में रसायन का प्रयोग न करके उसे पेड़ वाली स्थिति पर ही पकाने का स्टार्टअप शुरू किया है। इस नवाचार के साथ केले को लंबे समय तक सही रखने के साथ स्टोर भी किया जा सकेगा। युवा उद्यमी प्रदीप दुहन ने बताया कि हरियाणा कृषि विश्वविद्यालय के एग्री बिजनेस इन्क्यूबेशन सेंटर की मदद से उन्होंने अपना स्टार्टअप शुरू किया।

प्रदीप दुहन ने युवाओं से नौकरी की जगह अपने उद्यम स्थापित करने का आह्वान किया –

---

भिवानी के भीम स्टेडियम में कल से सेना की भर्ती शुरू होगी। इसमें संयुक्त प्रवेश परीक्षा पास करने वाले भिवानी, चरखी दादरी, महेंद्रगढ़ व रेवाड़ी, चार जिलों के 8800 युवा भाग लेंगे। अग्निवीर जनरल इयूटी , अग्निवीर कलर्क, स्टोर कीपर टेक्निकल अग्निवीर टैक्रीकल और अग्निवीर ट्रेड्समैन के पद पर की जा रही यह भर्ती कल से 12 फरवरी तक 16 दिन चलेगी। भर्ती का संचालन चरखी दादरी के सेना भर्ती कार्यालय द्वारा किया जाएगा।

---

भिवानी में आज बैंक कर्मचारी हड़ताल पर हैं। बैंक कर्मचारियों ने बताया कि कि यूनाईटेड फौरम ऑफ बैंक एम्पलाई, ऑल इंडिया बैंक एम्प्लॉईज सहित 9 बैंकिंग यूनियनों ने सामूहिक हड़ताल की है। हमारे संवाददाता ने बताया है कि हड़ताल के चलते बैंकों का कामकाज प्रभावित हुआ है। बैंक कर्मचारी 5 दिवस का बैंकिंग सप्ताह किए जाने, बैंकों में नियमित भर्ती करने तथा पुरानी पेंशन स्कीम बहाल किए जाने की मांग कर रहे हैं। बैंक कर्मचारी नेता शक्ति सिंह कौशिक ने कहा कि अगर उनकी मांगें नहीं मानी गईं तो 12 फरवरी को फिर से राष्ट्रव्यापी हड़ताल की जाएगी ।

---